

నెరుపు పయసు

'స్వప్ని యాడుండాడో, పెద్ద బతుకు బతికిపోయాడు. మొదలు ఆయినే వుంటే
 తనకు కొరవేం వుంటదీ. ఎందుకూ తంజాలకు మల్లే ముగ్గురు కొడుకు
 లుండారు. చరే, యిద్దురికి పెల్లి అవినే అయింది గండా. అయి, ఆ మొగ
 రాయిడు గెజ్జలగురాల సేత, తన్ను ఎంత లెక్కకుబడే ఆంత లెక్కకు
 అనాని యన్నీ అనపితుండారు గండా. మరి యీ సిన్నోడి కేం వుండు పుట్టిం
 దంటా? పెల్లి అవనోడూ అవనట్లండక్కర్లా? కనపడ్డ ఆడగుతుర్నల్లా అట్టా
 నూత్తా ఎనికీడే పోల్చిందేనా? చరే పుట్టండే అనుకో. నే అమ్మను గదా! పెద్దో
 శిద్దురూ పెల్లాత్సేత్తో సిక్కి తన్ను గవీరివీకిమల్లే అడితుంటే, యింకా
 పెల్లాం మొగ్గ యెట్టుంటదో తెలవని యీడికే యిట్టుంటే, యిగ తన వూ సోరికి
 పడుండట్టూ? ఈడ మొగోడే లేనట్టు వుండ ఆడగుత్తర్ని కాత్తా ఏ డామడ ఏ
 టాతలగాని ముడి బిగియకపోతి. రత్తమ్మ కూతురు పరమ్మకు యాడో ఏటా
 తల ముడి! హూ! వూల్లో ఆరంతా ముక్కుమీన ఏ లేసుకోలా. ఎందు కేసు
 కోరంటా? అదేవంత వుండ చంబందవనీ? ఎంత కలిసొత్తా ఒల్లు ఒంచుకుం
 టుంటే మెటుకు అసలాడ ఎనకేం వుండక్కర్లా? యిదిగో నాలుగకరాలు, అదిగో
 మావిడితోట. కాదూ, ఓ పువాకు యాపారం, ఓ నేతియాపారం. అచలు అయ్యేం
 లేం దెట్టనంటా? పదెకరాలు మకతాకు తీసుకుండాడే అనుకో. సివరికి గెడ్డి, మా
 ఒత్తే జనపకట్టే, యియ్యేగదంటా మిగిలేదీ! ఒకేల నాలుగ్గింజలు మిగులుంటే
 మొటుకు తనూ, ఇద్దరు అప్పలూ, పెల్లాం, పిల్లోడూ, యీరంతా సమచ్చరం
 పొడుగునా ఒతికుండాల్సిందే నంటావా? పిల్లోడు బుద్దిగలోడూ, పుట్గలోడూ,
 కట్టబడి ఎనకేసుకుండే లచ్చనాఅండై. అతేమెటుకు ఆ మిగతాజనవూ, ఆపదా
 పడ ఏటాతల చంగతేవంటా? తను పెద్దదైపోతుండే. కూతుర్ని సూడాలని
 బెమెతేత్తే ఎట్టా! అదీ పిల్లోడూ యీడేడో దెగ్గిర్నుంటే తను యింకెన్ని సెక్కి
 రాలూ ముంతకజ్జామూలు తీసికెలదూ! అది కాపరాని కెల్లినాక తను మూడు
 చార్లగా ఆడకెల్లింది. ఏటా ఓపాలేగా. తొల్పూరి పురుట్టిగూడా యీడకు పంపి
 యకపోతిరి. ఎంతన్నాయం! అబ్బ, ఆబండి మీన బడి యీ బండి మీన బడి,
 నడిసినంత లెక్క నడిసి, కడాకు దరికి సేరకుండేతలికి మిసిసీ పిండి బట్టినట్టు
 ఒల్లంతా ఆలెక్కనయిపోయి, ఎల్లిన పద్దినాలూ పడకేత్తే, పురసనాడు మల్లీ
 పయానవేగా! పెద్దో డేంసేతుండాడో, ఆడి పెల్లాం ఏవంటుండదో? సిన్నోడేం

సేతుండాడో, ఎవురెనికీ దే ఎల్లుండాడో, ఏకాడికీ వుత్త బెవే గాని, నా మొగం యీదేం పీక్కడిందావనో! పానీ యింకో రెన్నాలు ఆడే వుందావంటే, దానాడ బిడ్డలు సెరో రోకలి దీసుక ఆణించి ఎల్లేదాకా తెగబొడవరూ! ఎల్లొత్తానంటే, 'ఆ ఎల్లొద్దు మరీ' అంటా గుడ్లు దిప్పుతా ఎల్లేదాకా సూత్రా ఆడే నిలబడ్డారు. పిల్లోడి పేరు చుబ్బరామయ్యంట. చుబ్బరామయ్యేందీ గొబ్బరికాయకు మల్లే! మరి ఆడ పెత్తనవంతా ఆళ్ళొద్దురేగా. దీని కచలు నోరుంటేగా! ఎట్ట కాపరం సేతుండదో ఏవో! సక్కంగ ఎన్న ముంతకు మల్లేవుంటాడు పిల్లోడు, నిగనిగ లాడా. ఆళ్ళపోలికే. ఆయ్యో దేకుడా! మరి చుబ్బరామయ్యంటే అనుకోల్చిం దేం వుంటదీ. సక్కగా లచ్చిన్నారాయణ పెడే యీల్లదేం-పోయిందో! సిన్న ఎదవ! గుమ్మటావుతుమల్లే వుంటాడు ముద్దొత్తా. మూట యిప్పి, నెక్కిరాలూ, ముంత కజ్జాయం, పొప్పండలూ, సెరుగ్గడలూ బయటపెట్టే తలికి, పడ్డా లేత్తా ఒచ్చి ముక్కునా నోట్నూ ఒల్లంతా పాకంబోసుక ఏవెగి రెగిరిపడ్డాడు ముద్దుపచ్చి! వరమ్మ ఏం మరుసుకుండది! అదెప్పురా అనంటంటే, ముంత కజ్జాయం సీకుతా, 'అమ్మా-మ్మా-మ్మా-' అనంటా తఫాకుని ఒల్లో ఒచ్చి పడ్డాడు సిన్నముండ! ఏం సేతుండాడో నాయిన! మాట లొచ్చుంటయి టాగా. ఏం ఒచ్చుంటే ఏం లాబం! ఆ మేన త్తముండలు కాత్తా ఆళ్లపక్కిన తరిబీదు సెయికుండుంటారూ యీ పాలికి? మొదు లీ వరమ్మకు నోరుంటేనా! కొత్తపండగ దెగ్గిర కొచ్చింది. ముద్దుపచ్చికి మంతకజ్జాయం, నెక్కిరాలూ, చిలుకు చొక్కాయా, గెజ్జలసంచి యెత్తికెల్తా. ఈ పాలన్నా వరమ్మకు నేతసీరా, రెయికా యెత్తికెల్లాలి. మొదులు యీ యెంకాయమ్మ డబ్బిత్రేగా యియన్నీ ఆయ్యేదీ? యెటనో యెనకేసు కుండది కాత్తా ముంగలగా దీనికి అప్పిచ్చి కూకుంటి నేంది? అయియ్యకుంటే! బజార్లో నిల్లిసి దీనెవారవేందో అంతుదెలవనూ. ఏదెట్టుండా యీ సెయిబాద నన్ను యాడి కన్నా కదల్చితేనా? బానే వుండది పండగముంగల ఒంటిసెత్తో. వుండుండి ఒచ్చుద్దేం యీ మంట పడి సావా! అయితే మెటుకు వరమ్మకాడికి పయానం కట్టకుండా యీడ కూకుంటా నెట్టా-హు! అంటా రేత్తిరి బువ్వల్లిన్నాక ఒంటిగా మంచమ్మిన యిశారబడ్డా కూకుండ రత్తమ్మకాడికి సిన్నకొడుకు నాగబూసి ఒచ్చి సూర్లు, గూళ్ళూ దేవులాట్టం మొదలెట్టాడు.

'వుప్పుడేందిరా గూళ్ళె దుకుతుండావూ?'

'ఓ బేడ్డబ్బులు కావాలే!'

'ఆ. యీదేం కుప్పేసు కూక్కోలా సన్నాసిముండలకల్లా దారవోయినను!

సాల్లే అయన్నీ కెలకమాక-

'ఏందమ్మా నూ వుప్పుడందీ?'

'ఏందా-సన్నాసి గూతుర్లంతా సేరే చరి--'

'ఓడా యదవా?'

'యిగ నీకు పిల్లనీమంటే ఓడితాడా? అవలేవిటికిలే యీ పురానవంతా! పెద్దోళ్ళిద్దరూ ఎలగబెడుందారు సాల్లా!'

'వుప్పుడు పెల్లి ఓడు కావాలంటుందాడే? అదే ఒచ్చుద్ది ఎతుక్కుంటా! ఓ బేడ్లబ్బు లిద్దూ తెల్లారే పనుండదీ?'

'తెల్లారే పనుంటవేందీ, రేత్తిరి బేడ్లబ్బులు కావల్సి రాటవేందీ! ఏందిరా నీ యవారం-అవ లేవిటికి లే-నాకాడ లేవు పో.'

'ఆ, వుంటయిలే తెద్దూ?'

'పోయి అన్న నడుగు.'

'ఆ, ఓపక్క యియ్యాలో రేపో పిల్లో పిల్లోడో పుట్టవోతుంటే, అడు మొటుకు కరుజుస పట్టంలా! వుంటయిలే తెద్దూ?'

'యీ మా తల్లికి పురుడొత్తుండది గావాల్సి. యిగ యాడబడే ఆడనే దేనికి దిట్టిబొమ్మాలే! కిందటి కొత్త పండక్కి గావాల్సి, వరమ్మనూ పిల్లోణ్ణి సూసింది. ఎల్లి యీపాలన్నా దాన్నీడకు తెత్తే బాగుండు, కొన్నాలు వుండిపోద్ది.'

'యాడికే నూ వుప్పు దెల్లెదీ? అన్న ఏవనుకుంటాడూ? యీడ ఎవరూ లేరన్నట్టు యాడో దూరానుండ కూతురో అంటావేందీ, రేత్తిరేల ఎప్పుడు సూసినా?'

'అదంటే చరి లబ లబ బాదుకుంటారు! యీళ్ళ సొమ్మేం దిన్నదనో--'

'నూ సేరతుండది సాలక యిగ మేంగూడా దేనికి--'

'యిది గిందుగ్గాదూ యీడ ఓచనం వుండ నంటుండదీ? యిగ పయాసం గట్టక యీడ కూకుంటాగా--'

'యిదిగో? ఓ బేడ్లబ్బులు నే అడిగుంటానేగా నూ ఆవజాన బాగోతం యిప్పుతుండదీ? నే నేవో, తెల్లారే నికరంగా జనపనార దీసి సెన్నాకోలా కడ్డా వని నిన్ను బేడ్లబ్బు లడిగానా, నువ్వేమో అయ్యన్నీ ఆ ఏటాతల పారబో సొత్తా నంటుందావా, యిగ నే నీడ దేనికి? పోతుండా.'

యిదిగిదీ వరస. పిడకాబొడకా సేరేత్తా ఏవిటికైనా నాలుగురాళ్ళు దాసు కుంటే చరి, ఊరిగ కరుసుకుండట్టాచ్చి కరుసుకుంటారు. పానీ ఓ కొడుకులంటా కోడళ్లంటా యీ పెద్దదాంతో ఓ పక్కిన పోతుంటే, తనగ్గాల్సింది మటుకు ఏ వుంటదీ? యాడో దూరానుండదానికి పెద్దుండానని ఏడుతూ రేం దంటా! ఏడా

దికో పాలన్నా ఆడగూతురికి కూసిని ఏమన్నా ఎత్తి కెల్లక్కర్లా? ఏం, ఎందు కెత్తి కెల్లనూ? పండక్కి ఒత్తానని రంగయ్య సేత రాపించిన జాబు సేరి, ఒచ్చుద్దనుకుంటా వుంటారు గావల్లు. యింతలో దీనికి పురుడేం ఒచ్చుద్దిలే. వుండకేం సేసుద్ది కొన్నాలూ! ఈలోన తిరిగి ఎట్టనో ఒత్తానాయెనూ. ఎదెట్టుండా ఈ సెయితో సా వొచ్చిందేందంటా! యాడకో వుండుండి గుంజుద్దేం? కాత్తె మూటాముల్లె వుంటది, యట్టనబ్బా దూర పయానం? ముద్దు ఎదవ ఎట్టుండాడో! ఈసాలి ముంతకజ్జాయవంతా ఆడే దింటాడు...అబ్బ ఏం పీకుద్దీ సెయ్యా... వువు-బగమంతడా...

* * *

‘పెద్దదానివి నూ యీడలేకుంటే ఎట్ట జరుగుద్దే!’ అన్నాడు పెద్దోడు మూటబట్టుకుంటా.

వూఁ, తనిప్పుడు కావా లొచ్చిందేం? యిన్నాలూ ఆళ్లు తనమీన వంటలు గిరవాటు పెడుంటే యాడ కా నొచ్చిందో ఈ పెద్దదీ-అదిగో గుమ్మం కాడ తొంగిసూత్రా ఎట్టా మెటికెలిరుతుండారో తనకెల్లి! యిగ దేనికి ఈడా- “వుఁహూ, నేపోల్చిందే!” అంటా మూటెత్తుకుంది తను.

పెద్దోడు సిన్నోడికల్లి సూశాడు. సిన్నోడు ఓమూల సెన్నాకోలు కర్ర మీనకు ఒరిగి ఆచ్చేసుడికిమల్లె వాలుండాడు, గాబుకాడ నెవరేతుండ బర్రె కల్లి సూత్రా. గబాల్లు ఆ నెవురుడు వుచ్చని గుటకేసి, రెండుకల్లా సూటిగా తనకేసి తిప్పి, మోర పైకెత్తి సూసింది బర్రె, రెప్ప కదల్చికుండా...రవిలుబండి కొండ మీన్నుంచి పడదోసినట్టు లగెత్తుతా వుంది... తణక తణక దన్ దన్, తణక తణక దన్ దన్, తణక తణక... ఎత్తి రాతారివోట్లో పడేసి గొలుసులు దెంచుక లగెత్తి కెల్లింది రవిలుబండి, దూకుడుమీనుండ గండుసీవకు మల్లె మలుపులు తిరు క్కుంటా. మూటేదీ - అయ్యో ముంతకజ్జాయ మూటేదీ-వుఁ-ఓ-య్యో-లబ అబలా వ్యావ్యా-అబ్బ యిదేం పయానం వమ్మి-యింకెంతలెక్క నడవాలో పాడుపీడా-అబ్బో యిదేం సెయిరో బగమంతడా-యింకా నయం మూట యింటి కాడ పెట్టొచ్చా. పున్నేనికి మూటతో యీడ కూరుకుబోతే యిన్ని మంచీలుబోసే పేపతుండదు-యీకాల్లు రెండూ గాన గలు లాగుతుండ య్యేంది... అబ్బ, ఇంకెంత లెక్కా-ఓ ఏవూరయ్యోవ్ బండి? ఓ నిన్నేనయ్యోవ్-నూ పాపయవేనా నాయినా! కిందటిచారీ నీబండేగా పున్నేనికి-ఆఁ యిగ పా. పాపయ్యా మా వరమ్మ ఎట్టుం డదీ-చుబ్బరామయ్య ముంతకజ్జాయవం టుండాడా-ముద్దుపచ్చి-అయ్యో నా మొగం సావా! యింతలెక్కా ఒత్తా మూట యింట్లో మరిసిపోయ్యానేందీ-ఆ ఆడబిడ్డ

లిద్దరూ రోకలిపొన్నులు నూపియరు కందా... వరమ్మ ఏ వంటవో-నాయిన, పిల్లోడు ముంతకజ్జాయవంటా నా ఒలంతా పీకడూ... నే మెటుకేం జేయనూ, ఒంటిరెక్క పచ్చినై పోతే-ఆళ్ళకే తెలుసుద్దిగా... ఏవోలే పిలనూ పిల్లోణ్ణి సూత్రే అంతేసాలు... యిదుగో వాకిట్టోకొచ్చి నిలబడ్డారూ-అదేదీ ఆటసూత్రారు తన కల్లి... ఆఁ ఆఁ, కాత్రే బండి నిలుపు నాయినా-యిదేదీ? బండి దిగలేక పోతుండదేం తనూ. బలే తమాశే - సేతులూ కాల్లా యాడయి ఆడ చీలలు బిగిచ్చుండయ్యేందీ ?

ముంగల ఆడబిడ్డలు ఒచ్చి తన్నూ, బండంతా ఎగాదిగా సూసి ఎనక్కు-తగ్గారు - మూటకోసం గావల్లు... పిల్లోడు పైకి కిందికి ఎగబాకుతుంటే వరమ్మ ఒచ్చి బండిదెగ్గిర నిలబడ్డది-'దిగ వేందే అటనే కూకుండావూ-అబ్బ యిదేం పిల్లోడమ్మా కేతిగాడికిమల్లే-' అంత పెద్ద దయిందేం వరమ్మనోరూ - "రావేం దిగి, దెయ్యంపట్టినోళ్ళకు మల్లే సూత్రా-" యాడా-తను కదల్లేదేం-అవ లిదేంది-"గుజ్జూ, ముంతా, బల్లం-" అంటా గబాల్లు బండిలోనకు జొరబడి, అటిటూ సూసి బాప్ మన్నాడు చుబ్బరామయ్య-తన్ను సెరో కాలు పట్టుక గబాల్లు కిందికి లాగి రాత్రా మీన పడేశారు ఆ శ్శిద్దురూ-'యీఁ ముంతాగుజ్జూ-ముంతా' అంటా అమ్మ సంకలో సేరి తనకల్లి ఏలుబెట్టి సూపిత్రా, పెద్దగా అరుత్రా ఏడుతుండాడు చుబ్బరామయ్య - "నువేంది వుండరా - యిశారీనియవేందీ-" అంటుండది వరమ్మ - టాప్ టాప్ మనిపించారు రెండు రోకళ్ళూ, ఇద్దు రాడబిడ్డలు - ఆళ్ళ సేతుల్లో అయివుండట్టు ముంగల తన కవుపిలేదే-పోటుసాగింది-రోకళ్ళు ఎగరెగిరి పడ్తుండయి-'యీఁ గుజ్జూ ముంతా-' ఏలు అటనే తనకల్లి సూపిత్రా పిండి మరపడ్తుండాడు చుబ్బరామయ్య-ఆ పిండిమర ఆపను తనకు చీలలు బిగిసినై - రెండు గాదు నాలుగు రోకళ్ళు, తన మీనగా ఆడుండయి - ఆళ్ళంతా తనసుట్టూ యెగురుండారు, ఒక్కొక్క పువ్వో గొణితమ్మా, అంటా పాడా... ..

'ఓ ఆమ్మోవ్, ఓ ఆమ్మోవ్ లెగవ్వే లెగవ్వే' అన్నకు పిల్లోడు పుట్టాడూ-దబ్బునాయే నే యెల్లి యెల్లిపాయలు తీసక రావాలా' అంటా సెన్నాకోబుకర్ర శారీ కిందపడ్డా యెనక్కి తిరిగి సూడకుండా లగె త్రికెల్లాడు నాగబూసి.

ఒంటిసేత్తో యెగిరి కూకుని, లెగిసి పురుడు గదికి కాళ్ళు గుంజుకుండది రత్తమ్మ, లచ్చిన్నారాయణ, లచ్చిన్నారాయణ అనుకుంటా.

